

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీమహాలక్ష్మ్యై నమః

శ్రీమద్వేంకటాధ్వరివిరచితే శ్రీలక్ష్మీసహస్రే

॥ ఐశ్వర్యస్తబకః దశమః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీమహాలక్ష్మ్యే నమః

॥ ఐశ్వర్యస్తబకః దశమః ॥

విశ్వస్య జననీమేవ విశ్వస్య శరణం వృణే |

విశ్వంభరసమైశ్వర్యాం విదుర్యాం బ్రహ్మవాదినః || 10.1 ||

అనుపాధికమంబ తే మురారేః

అపి సాధారణమాహురీశితృత్వం |

స్ఫుటమత్ర నిదర్శనం ప్రతీమో

నను మిత్రావరుణాది దేవతాత్వం || 10.2 ||

అవిశేషమశేష శేషిభావం

యువయోర్యద్యపి వర్ణయంతి సంతః |

తనయే జలధేర్మిథః ప్రతీతః

తదపి స్వామిని శేషశేషిభావః || 10.3 ||

తుల్యేఽపి తే నాథవిశేషణత్వే

వ్యక్తం గుణాదస్తి విశేష ఏషః |

ప్రత్యక్షమభ్యే తనయే భవత్యాః

ప్రాజ్ఞా గుణానాం చ పరాక్త్వమాహుః || 10.4 ||

సంసారాబ్ధౌ మజ్జతాం సజ్జనానాం

రక్షాయజ్ఞే దీక్షితో రాక్షసారిః |

అంభోరాశేః పుత్రి పత్న్యాస్తవాసా -

వన్వారంభం నిత్యమేత్యంబుజాక్షః || 10.5 ||

అస్యేశానేత్యాగమస్తావదాస్తాం
 ఐశ్వర్యేఽస్మిన్నస్మదంబ త్వదీయే |
 జాగర్త్యేవ వ్యాసతాతప్రణీతం
 శ్లాఘ్యం విష్ణోస్తత్ పురాణం ప్రమాణం || 10.6 ||

జల్పాకాస్తే జీవకోటి ప్రవేశం
 స్వల్పప్రజ్ఞా యే రమే కల్పయంతి |
 విశ్వం వ్యాప్తం విష్ణునాంబ త్వయా చే -
 త్యుక్తిస్తాన్ ప్రత్యుత్తరం శక్తిసూనోః || 10.7 ||

వేదోద్యానే పారిజాతాయమానం
 శ్రీసూక్తం తజ్జాయతాం శ్రేయసే నః |
 పారేవాచాం భాసురే త్వత్ప్రభావే
 చక్షుష్మంతో దేవి యేనైవ సంతః || 10.8 ||

దంపత్యోరిహ యువయోరధీశ్వరత్వం
 వ్యాసజ్జ్య స్థితిమితి సంగతం మతం నః |
 విశ్వాంబ శ్రుతికథితం విహాయ పత్నీం
 కర్తృత్వం క్రతుషు న కేవలస్య పుంసః || 10.9 ||

దత్తాశయాసు భవతీమహిమోపదేశే
 తత్తాదృశీషు నిగమాంత సరస్వతీషు |
 నారాయణప్రియతమే నిఖిలాభ్యుపేతం
 రామాయణం నను జయత్యుపబృంహణం నః || 10.10 ||

ఏకగ్రీవైర్నిగమశిఖరైరిందిరే నిర్విశేషం
 విశ్వవ్యాప్తిర్జనని యువయోర్వ్యక్తముద్దుష్యమాణా |
 జ్ఞానద్వారా తవ మధురిపోరాత్మనైవేత్యలీకా
 వైషమ్యోక్తిః కుత ఉపనతా హంత కేషాంచిదేషా || 10.11 ||

వైభవం తవ ముకుందపత్ని యో
 వేద వేదశిఖరానువర్ణితం |
 వైభవం భువి స విందతి స్థిరం
 దుస్స్యజం త్యజతి వై భవం తతః || 10.12 ||

ఐశ్వర్యమత్ర మధుహంతురపహ్నుతే యో
 యో వా తవాపి జగదంబ తయోరుదీచ్యః |
 ప్రాచ్యాత్ ప్రదుష్యతి విశిష్య పితృద్విషోఽపి
 మాతృద్విషస్త్రిభువనే మహతీ హి గర్హా || 10.13 ||

శ్రీమద్ రామావరజసరణిం శ్రేయసీమాశ్రితానాం
 ఆచార్యాణామపి చ కుహచిద్ యస్తవాణుత్పవాదః |
 తస్యాకూతం పరమపురుషాపేక్షయా తేఽభ్యికన్యే
 శేషత్వేన స్వత ఉపనత న్యూనతాయాం ప్రతీమః || 10.14 ||

రాజన్వంతి జగౌ జగంతి నిగమో ద్వాభ్యాం యువాభ్యామపి
 ద్వైరాజ్యం న హి తావతా ప్రసజతి క్షీరాంబుధేరాత్మజే |
 ఆగ్నావైష్ణవ శబ్దభాజి యజనేఽధిష్ఠానయుగ్మాశ్రితాం
 ఏకామేవ హి దేవతాం సుమనసః శంసంతి మీమాంసకాః || 10.15 ||

రామాకారే జనకతనయా రుక్మిణీ కృష్ణరూపే
 భర్తుః కృష్ణాజినముపగతా బ్రహ్మచర్యేఽపి పద్మే |
 అంతర్యంతుః సకలజగతామచ్యుతాదచ్యుతాం త్వం
 ధత్సే మూర్తిం తదిహ యువయోః ప్రస్ఫుటో నిత్యయోగః || 10.16 ||

పదవ్యాం భవ్యాయాం కృతరుచిరమార్గం పరిహరన్
 అకంపం విస్తంభం విదధదభిరక్షేదయమితి |
 వ్యవస్యన్ గోప్తృత్వం వ్యపసరదుపాయాంతరకథః
 భవత్యా సంశ్లిష్ఠే భగవతి నిదధ్యాన్నిజభరం || 10.17 ||

న్యాసక్రియా కరణమంత్ర పదానురోధాత్

ఉద్దేశ్యమాత్మహవిషి స్వయమర్చ్యమాణే ।

వారాశిపుత్రి భవతీ విశినష్టి నాథం

యాగే మహేంద్రమఖిలాంబ యథా మహత్త్వం ॥ 10.18 ॥

ఇచ్ఛార్జిత బహుదేహామింద్రాది పదప్రదావలోకలవాం ।

ఈశానాం భువనానామీడీమహి నియతమిందిరే భవతీం ॥ 10.19 ॥

॥ ఇతి శ్రీమద్వేంకటాధ్వరివిరచితే శ్రీలక్ష్మీసహస్రే ఐశ్వర్యస్తవకః దశమః ॥